



**জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা**

নং : ১৭/২০২০

**ঐতিহাসিক জোনবিল মেলাত মুখ্যমন্ত্ৰীৰ অংশ গ্ৰহণ
ঐতিহ্য, পৰম্পৰা আৰু মিলনৰ পূৰ্ণ প্ৰকাশেই হ'ল জোনবিল মেলা : মুখ্যমন্ত্ৰী
জোনবিল মেলাৰ ঐতিহ্য যাউতিযুগীয়া কৰাৰ বাবে সাংস্কৃতিক কেন্দ্ৰ গঢ়ি তোলাৰ ক্ষেত্ৰত
ৰাজ্য চৰকাৰে সহযোগিতা আগবঢ়াব : মুখ্যমন্ত্ৰী**

দিছপুৰ, ১৮ জানুৱাৰী : 'ঐতিহ্য, পৰম্পৰা আৰু মিলনৰ পূৰ্ণ প্ৰকাশেই হ'ল জোনবিল মেলা। এই মেলাই দিয়ে সুন্দৰৰ প্ৰতি আত্ম উৎসৰ্গাৰ প্ৰেৰণা। সৃষ্টিশীলতাৰ শিৰা সংস্কৃতিৰ মাজৰে বিকশিত হয়। তিৰা সংস্কৃতিৰ শক্তিশালী প্ৰৱাহে অসমৰ বৰ্ণাঢ্য সংস্কৃতিক জীপাল কৰি আহিছে।' আজি মৰিগাওঁ জিলাত পৰম্পৰাগত জোনবিল মেলা উপলক্ষে আয়োজিত সভাত মুখ্য অতিথি হিচাপে ভাষণ প্ৰদান কৰি মুখ্যমন্ত্ৰী সৰ্বানন্দ সোণোৱালে এইদৰে কয়।

মুখ্যমন্ত্ৰী সোণোৱালে কয় যে অসমৰ বুকুত বসবাস কৰা ক্ষুদ্ৰ ক্ষুদ্ৰ জাতিসত্তাৰ আস্থা আৰু বিশ্বাসে আমাৰ সমাজ জীৱন উজ্জীৱিত কৰি আহিছে। তিৰা সমাজৰ ঐতিহ্য, সামাজিক-সাংস্কৃতিক-আধ্যাত্মিক পৰম্পৰা আৰু মূল্যবোধ অতিশয় শক্তিশালী। এখন প্ৰাণৱন্ত সমাজ নিৰ্মাণ কৰাৰ ক্ষেত্ৰত সাংস্কৃতিক জীৱনশৈলীয়ে সদায়ে সুকীয়া মাত্ৰা প্ৰদান কৰি আহিছে বুলি মুখ্যমন্ত্ৰীয়ে কয়। মুখ্যমন্ত্ৰীয়ে কয় যে অসমৰ সাৰুৱা মাটি, ভাষা-সাহিত্য, কৃষ্টি-সংস্কৃতি, ঐতিহ্য, মান-স্বাভিমান এশ শতাংশই সুৰক্ষিত ৰূপত ৰাখিবলৈ ৰাজ্য চৰকাৰ দায়ৱদ্ধ আৰু প্ৰতিজ্ঞাবদ্ধ। মুখ্যমন্ত্ৰীয়ে কয় যে অসমৰ সৰু-বৰ সকলো জাতি-জনগোষ্ঠীৰ মহান মনীষী আৰু বীৰ পুৰুষ সকলক ৰাজ্য চৰকাৰে ৰাজ্যিক মৰ্যাদা প্ৰদান কৰি আহিছে। বৰ্তমানৰ চৰকাৰে শাসনভাৰ লোৱাৰ তিনি মাহৰ ভিতৰতে ৭০ টাৰো অধিক জাতি-জনগোষ্ঠী, সংগঠনৰ সৈতে আলাপ-আলোচনা কৰি তেওঁলোকৰ মনৰ অনুভূতি ৰাজ্য চৰকাৰে শুনিছিল আৰু পৰৱৰ্তী পৰ্যায়ত সেয়া বাস্তৱায়িত কৰাৰ লক্ষ্যৰে বিভিন্ন পদক্ষেপ গ্ৰহণ কৰিছে।

গোভা ৰজা সকলে তিৰা জনগোষ্ঠীৰ ঐতিহ্য, ইতিহাস, শক্তিশালী ৰীতি-নীতি, পৰম্পৰা মানি চলি আহিছে বুলি উল্লেখ কৰি মুখ্যমন্ত্ৰীয়ে কয় যে সেই পৰম্পৰা আৰু মূল্যবোধক নতুন প্ৰজন্মই গুৰুত্ব দিব লাগিব। মুখ্যমন্ত্ৰীয়ে কয় যে বৰ অসমৰ নিৰ্মাতা চাওলুং চ্যুকাফাই সকলো জাতি-জনগোষ্ঠীক আকোঁৱালি লৈ বৃহত্তৰ অসমীয়া জাতিসত্তা নিৰ্মাণ কৰিছিল। মুখ্যমন্ত্ৰীয়ে লগতে কয় যে ৪২ গৰাকী স্বৰ্গদেৱে ৬০০ বছৰ ৰাজত্ব কৰি আমাৰ গৌৰৱোজ্জ্বল ইতিহাস ৰচনা কৰিছিল। এই স্বৰ্গদেউ সকলৰ স্মৃতি সংৰক্ষণৰ বাবে স্বৰ্গদেউ স্মৃতি ক্ষেত্ৰ নিৰ্মাণৰ পদক্ষেপ লৈছে বুলিও মুখ্যমন্ত্ৰীয়ে কয়। জোনবিল মেলাৰ ঐতিহ্য, পৰম্পৰা, শক্তিশালী ইতিহাস আৰু মূল্যবোধ জীয়াই ৰখাৰ বাবে এটা সাংস্কৃতিক কেন্দ্ৰ গঢ়ি তোলাৰ ক্ষেত্ৰত ৰাজ্য চৰকাৰে সকলো ধৰণৰ সহযোগিতা আগবঢ়াব বুলি মুখ্যমন্ত্ৰীয়ে কয়। এই ক্ষেত্ৰত তৎকালে ব্যৱস্থা গ্ৰহণ কৰিবলৈ মৰিগাওঁ জিলাৰ উপায়ুক্তক মুখ্যমন্ত্ৰীয়ে নিৰ্দেশ দিয়ে।





জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

মুখ্যমন্ত্ৰীয়ে কয় যে বৰ্তমানৰ চৰকাৰখনক ৰাইজে মৰমৰে আকোঁৱালি লৈছে। ভিত্তিহীন অভিযোগ, অপপ্ৰচাৰত জনতাই গুৰুত্ব প্ৰদান কৰা নাই বুলি উল্লেখ কৰি মুখ্যমন্ত্ৰীয়ে তিৱা সম্প্ৰদায়ৰ লোক সকলক নতুন প্ৰজন্মক শিক্ষাৰ আলোকৰে আগুৱাই নিয়াৰ বাবে আহ্বান জনায়। ভাষণ প্ৰসংগত মুখ্যমন্ত্ৰীয়ে জোনবিল মেলা বিশ্ব মানৱ সমাজৰ আকৰ্ষণৰ কেন্দ্ৰ বিন্দু হ'ব বুলিও আশা প্ৰকাশ কৰে।

আজিৰ এই অনুষ্ঠানত স্বাস্থ্য আৰু পৰিয়াল কল্যাণ বিভাগৰ ৰাজ্যিক মন্ত্ৰী পীযুষ হাজৰিকা, অসম মীন উন্নয়ন নিগমৰ অধ্যক্ষ তথা মৰিগাওঁ সমষ্টিৰ বিধায়ক ৰমাকান্ত দেউৰীয়েও ভাষণ দিয়ে। অনুষ্ঠানত জিলা উপায়ুক্ত ঋতুৰাজ বৰা প্ৰমুখ্যে ক্ৰীড়া, সাহিত্য, সংস্কৃতিৰ বিশিষ্ট ব্যক্তি সকল উপস্থিত থাকে।

আজিৰ এই সভাতে মুখ্যমন্ত্ৰীয়ে গোভা ৰজা দ্বীপ সিং দেও ৰজা আৰু অন্য ১৮ গৰাকী ৰজাক ১ লাখ টকাকৈ ৰাজ ভাট্টা প্ৰদান কৰে।

পুঃডেঃ / বঃভাঃ

১৮/০১/২০২০

